

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
ಶ್ರೀರಂಗನಾಥಪಾದುಕಾಸಹಸ್ರೇ

॥ ಮುಕ್ತಾಪದ್ಧತಿಃ ಅಷ್ಟಾದಶೀ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

## || ಮುಕ್ತಾಪದ್ಧತಿಃ ಅಷ್ಟಾದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಬದ್ಧಾನಾಂ ಯತ್ರ ನಿತ್ಯಾನಾಂ ಮುಕ್ತಾನಾಮೀಶ್ವರಸ್ಯ ಚ |

ಪ್ರತ್ಯಕ್ಷಂ ಶೇಷಶೇಷಿತ್ವಂ ಸಾ ಮೇ ಸಿದ್ಧ್ಯತು ಪಾದುಕಾ || 18.1 ||

ತವ ರಂಗಧುರೀಣಪಾದರಕ್ಷೇ !

ವಿಮಲಾ ಮೌಕ್ತಿಕಪದ್ಧತಿವಿಭಾತಿ |

ಸುಹೃದಿ ತ್ವಯಿ ಸಾಧಿತಾಪವರ್ಗೈಃ

ಸಮಯೇ ಸಂಕ್ರಮಿತೇವ ಸಾಧುಕೃತ್ಯಾ || 18.2 ||

ಶರಣಾಗತಸಸ್ಯಮಾಲಿನೀಯಂ

ತವ ಮುಕ್ತಾಮಣಿರಶ್ಮಿನಿರ್ಝರೌಘೈಃ |

ನನು ರಂಗಧುರೀಣಪಾದರಕ್ಷೇ !

ಜಗತೀ ನಿತ್ಯಮದೈವಮಾತೃಕಾಽಭೂತ್ || 18.3 ||

ಅಧಿವಿಷ್ಟುಪದಂ ಪರಿಸ್ಪುರಂತೀ

ನವಮುಕ್ತಾಮಣಿನಿರ್ಮಲಪ್ರಕಾಶಾ |

ಪರಿಪುಷ್ಯಸಿ ಮಂಗಳಾನಿ ಪುಂಸಾಂ

ಪ್ರತಿಪಚ್ಚಂದ್ರಕಲೇವ ಪಾದುಕೇ ! ತ್ವಂ || 18.4 ||

ನಿಹಿತಾ ನವಮೌಕ್ತಿಕಾವಳಿಸ್ತ್ವಾಂ

ಅಭಿತಃ ಕಾಂಚನಪಾದುಕೇ ! ಮುರಾರೇಃ |

ನಖಚಂದ್ರಮಸಾಂ ಪದಾಶ್ರಿತಾನಾಂ  
ಪ್ರತಿಮಾಚಂದ್ರಪರಂಪರೇವ ಭಾತಿ || 18.5 ||

ಸಮತಾಮುಪೈತಿ ವಪುಷಾಽಪಿ ಸದಾ  
ಭವದೀಯಮೌಕ್ತಿಕಮಹಶ್ಚುರಿತಾ |  
ಹರಿಪಾದುಕೇ ! ಹರಿಪದೋದ್ಭವಯಾ  
ಕನಕಾಪಗಾ ಸುರಪುರಾಪಗಯಾ || 18.6 ||

ತವ ರಂಗಚಂದ್ರತಪನೀಯಪಾದುಕೇ !  
ವಿಮಲಾ ಸಮುದ್ವಹತಿ ಮೌಕ್ತಿಕಾವಳಿಃ |  
ಚರಣಾರವಿಂದನಖಚಂದ್ರಮಂಡಲ -  
ಪ್ರಣಯೋಪಯಾತನವತಾರಕಾರುಚಿಂ || 18.7 ||

ಚಂದ್ರಚೂಡಮಕುಟೇನ ಲಾಳಿತಾ  
ಚಾರುಮೌಕ್ತಿಕಮಯೂಖಪಾಂಡರಾ |  
ರಂಗನಾಥಪದಪದ್ಮಸಂಗಿನೀ  
ಲಕ್ಷ್ಯಸೇ ಸುರಧುನೀವ ಪಾದುಕೇ ! || 18.8 ||

ಯೇ ಭಜಂತಿ ಭವತೀಂ ತವೈವ ತೇ  
ಮೌಕ್ತಿಕದ್ಯುತಿವಿಕಲ್ಪಗಂಗಯಾ |  
ವರ್ಧಯಂತಿ ಮಧುವೈರಿಪಾದುಕೇ !  
ಮೌಳಿಚಂದ್ರಶಕಲಸ್ಯ ಚಂದ್ರಿಕಾಂ || 18.9 ||

ಮುಕ್ತಾಮಯೂಖೈರ್ನಿರ್ಯತಂ ತ್ವದೀಯೈಃ  
ಆಪೂರಯಿಷ್ಯನ್ನವತಂಸಚಂದ್ರಂ |  
ಬಿಭರ್ತಿ ರಂಗೇಶ್ವರಪಾದರಕ್ಷೇ !  
ದೇವೋ ಮಹಾನ್ ದರ್ಶಿತಸನ್ನತಿಸ್ತ್ವಾಂ || 18.10 ||

ಪರಿಷ್ಕೃತಾ ಮೌಕ್ತಿಕರಶ್ಮಿಜಾಲೈಃ  
ಪದಸ್ಯ ಗೋಪ್ತೀ ಭವತೀ ಮುರಾರೇಃ |

ಭವತ್ಯನೇಕೋರ್ಮಿಸಮಾಕುಲಾನಾಂ  
ಪುಂಸಾಂ ತಮಃ ಸಾಗರಪೋತಪಾತ್ರೀ || 18.11 ||

ರಂಗೇಶಪಾದಪ್ರತಿಪನ್ನಭೋಗಾಂ  
ರತ್ನಾನುವಿದ್ಧೈರ್ಮಹಿತಾಂ ಶಿರೋಭಿಃ |  
ಮುಕ್ತಾವದಾತಾಂ ಮಣಿಪಾದುಕೇ ! ತ್ವಾಂ  
ಮೂರ್ತಿಂ ಭುಜಂಗಾಧಿಪತೇಃ ಪ್ರತೀಮಃ || 18.12 ||

ಮುಕುಂದಪಾದಾವನಿ ! ಮೌಕ್ತಿಕೈಸ್ತೇ  
ಜ್ಯೋತ್ಸ್ನಾಮಯಂ ವಿಶ್ವಮಿದಂ ದಿವಾಽಪಿ |  
ವೈಮಾನಿಕಾನಾಂ ನ ಭಜಂತಿ ಯೇನ  
ವ್ಯಾಕೋಚತಾಮಂಜಲಿಪದ್ಮಕೋಶಾಃ || 18.13 ||

ಸಮಾಶ್ರಿತಾನಾಮನಘಾಂ ವಿಶುದ್ಧಿಂ  
ತ್ರಾಸವ್ಯಪಾಯಂ ಚ ವಿತನ್ವತೀ ತ್ವಂ |  
ಸಾಯುಜ್ಯಮಾಪಾದಯಸಿ ಸ್ವಕೀಯೈಃ  
ಮುಕ್ತಾಫಲೈರ್ಮಾರ್ಥವಪಾದುಕೇ ! ನಃ || 18.14 ||

ಅವೈಮಿ ಪಾದಾವನಿ ! ಮೌಕ್ತಿಕಾನಾಂ  
ಕೀರ್ಣಾಮುದಗ್ರೈಃ ಕಿರಣಪ್ರರೋಹೈಃ |  
ಯಾತ್ರೋತ್ಸವಾರ್ಥಂ ವಿಹಿತಾಂ ಮುರಾರೇಃ  
ಅಭಂಗುರಾಮಂಕುರಪಾಲಿಕಾಂ ತ್ವಾಂ || 18.15 ||

ಶಿವತ್ವಹೇತುಂ ಸಕಲಸ್ಯ ಜಂತೋಃ  
ಸ್ರೋತೋವಿಶೇಷೈಃ ಸುಭಗಾಮಸಂಖ್ಯೈಃ |  
ಮುಕ್ತಾಮಯೂಖೈಃ ಸುರಸಿಂಧುಮನ್ಯಾಂ  
ಪುಷ್ಣಾಸಿ ರಂಗೇಶ್ವರಪಾದುಕೇ ! ತ್ವಂ || 18.16 ||

ರಂಗೇ ಶಯಾನಸ್ಯ ಪದಾವನಿ ! ತ್ವಾಂ  
ಲಾವಣ್ಯಸಿಂಧೋಃ ಸವಿಧೇ ನಿಷಣ್ಣಾಂ |

ಪರಿಸ್ಪುರನೌಕ್ತಿಕಜಾಲದೃಶ್ಯಾಂ  
ಪ್ರಸೂತಿಭಿನ್ನಾಂ ಪ್ರತಿಯಂತಿ ಶುಕ್ತಿಂ || 18.17 ||

ಅವೈಮಿ ರಂಗೇಶ್ವರಪಾದರಕ್ಷೇ !  
ಮುಕ್ತಾಫಲಾನಿ ತ್ವಯಿ ನಿಸ್ತುಲಾನಿ |  
ತೇನೈವ ಕಲ್ಪಾಂತರತಾರಕಾಣಾಂ  
ಉಪ್ತಾನಿ ಬೀಜಾನಿ ಜಗದ್ವಿಧಾತ್ರಾ || 18.18 ||

ವಿಕ್ರಮ್ಯಮಾಣಮಭವತ್ ಕ್ಷಣಮಂತರಿಕ್ಷಂ  
ಮಾಯಾವಿನಾ ಭಗವತಾ ಮಣಿಪಾದರಕ್ಷೇ ! |  
ವ್ಯೋಮಾಪಗಾವಿಪುಲಬುದ್ಬದದರ್ಶನೀಯೈಃ  
ಮುಕ್ತಾಫಲೈಸ್ತವ ಶುಭೈಃ ಪುನರುಕ್ತತಾರಂ || 18.19 ||

ಲಕ್ಷ್ಮೀವಿಹಾರರಸಿಕೇನ ಪದಾವನಿ ! ತ್ವಂ  
ರಕ್ಷಾವಿಧೌ ಭಗವತಾ ಜಗತೋ ನಿಯುಕ್ತಾ |  
ಸತ್ತ್ವಂ ತದರ್ಹಮಿವ ದರ್ಶಯಸಿ ಪ್ರಭೂತಂ  
ಮುಕ್ತಾಮಯೂಖನಿಕರೇಣ ವಿಸೃತ್ವರೇಣ || 18.20 ||

ಪಾದಾರ್ಪಣೇನ ಭವತೀಂ ಪ್ರತಿಪದ್ಯಮಾನೇ  
ಶ್ರೀರಂಗಚಂದ್ರಮಸಿ ಸಂಭೃತಮೌಕ್ತಿಕಶ್ರೀಃ |  
ಅಂಗೀಕರೋಷಿ ಚರಣಾವನಿ ! ಕಾಂತಿಮಗ್ರ್ಯಾಂ  
ಉದ್ಭಿದ್ಯಮಾನಕುಮುದೇವ ಕುಮುದ್ವತೀ ತ್ವಂ || 18.21 ||

ತ್ರಯ್ಯಂತಹರ್ಮ್ಯತಲವರ್ಣಸುಧಾಯಿತೇನ  
ಜ್ಯೋತ್ಸ್ನಾವಿಕಲ್ಪಿತರುಚಾ ಮಣಿಪಾದುಕೇ ! ತ್ವಂ |  
ಮುಕ್ತಾಮಯೀ ಮುರಭಿದಂಘ್ರಿಸರೋಜಭಾಜಾಂ  
ವರ್ಣೇನ ತೇ ಶಮಯಸೀವ ಸತಾಮವರ್ಣಂ || 18.22 ||

ವೈಕುಂಠಪಾದನಖವಾಸನಯೇವ ನಿತ್ಯಂ  
ಪಾದಾವನಿ ! ಪ್ರಸುವತೇ ತವ ಮೌಕ್ತಿಕಾನಿ |

ಅಚ್ಛಿನ್ನತಾಪಶಮನಾಯ ಸಮಾಶ್ರಿತಾನಾಂ  
ಆಲೋಕಮಂಡಲಮಿಷಾದಮೃತಪ್ರವಾಹಂ || 18.23 ||

ರಾಮಾನುವೃತ್ತಿಜಟಿಲೇ ಭರತಸ್ಯ ಮೌಳೌ  
ರಂಗಾಧಿರಾಜಪದಪಂಕಜರಕ್ಷಣಿ ! ತ್ವಂ |  
ಏಕಾತಪತ್ರಿತಜಗತ್ಪ್ರಿತಯಾ ದ್ವಿತೀಯಂ  
ಮುಕ್ತಾಂಶುಭಿಃ ಕೃತವತೀ ನವಮಾತಪತ್ರಂ || 18.24 ||

ಪಾದಾವನಿ ! ಸ್ಫುಟಮಯೂಖಮಧುಪ್ರವಾಹಾ  
ಮುಗ್ಧಾ ಪರಿಸ್ಫುರತಿ ಮೌಕ್ತಿಕಪದ್ಧತಿಸ್ತೇ |  
ರೂಢಸ್ಯ ರಂಗಪತಿಪಾದಸರೋಜಮಧ್ಯೇ  
ರೇಖಾತ್ಮನಃ ಸುರತರೋರಿವ ಪುಷ್ಪಪಂಕ್ತಿಃ || 18.25 ||

ಆಮ್ರೇಡಿತ್ಯೈಃ ಪದನಖೀಂದುರುಚಾ ಮನೋಜ್ಞೈಃ  
ಮುಕ್ತಾಂಶುಭಿರ್ಮುರಭಿದೋ ಮಣಿಪಾದುಕೇ ! ತ್ವಂ |  
ಸ್ವಾಭಾವಿಕೀಂ ಸಕಲಜಂತುಷು ಸಾರ್ವಭೌಮೀಂ  
ಪ್ರಾಯಃ ಪ್ರಸತ್ತಿಮಮಲಾಂ ಪ್ರಕಟೀಕರೋಷಿ || 18.26 ||

ನಿಸ್ಸೀಮಪಂಕಮಲಿನಂ ಹೃದಯಂ ಮದೀಯಂ  
ನಾಥಸ್ಯ ರಂಗವಸತೇರಧಿರೋಡುಮಿಚ್ಛೋಃ |  
ಮಾತಸ್ತವೈವ ಸಹಸಾ ಮಣಿಪಾದರಕ್ಷೇ !  
ಮುಕ್ತಾಂಶವಃ ಸ್ಫಟಿಕಸೌಧತುಲಾಂ ನಯಂತಿ || 18.27 ||

ಶ್ಯಾಮಾ ತನುರ್ಭಗವತಃ ಪ್ರತಿಪನ್ನತಾರಾ  
ತ್ವಂ ಚಂದ್ರಿಕಾ ವಿಮಲಮೌಕ್ತಿಕದರ್ಶನೀಯಾ |  
ಸ್ಥಾನೇ ತದೇತದುಭಯಂ ಮಣಿಪಾದರಕ್ಷೇ !  
ಬೋಧಂ ಕ್ಷಣಾನ್ನಯತಿ ಬುದ್ಧಿಘನಮುದ್ವತೀಂ ನಃ || 18.28 ||

ಉದ್ಗಾಢಪಂಕಶಮನೈರ್ಮಣಿಪಾದರಕ್ಷೇ !  
ಮುಕ್ತಾಂಶುಭಿರ್ಮುರಭಿದೋ ನಖರಶ್ಮಿಭಿನ್ನೈಃ |

ಚೂಡಾಪದೇಷು ನಿಹಿತಾ ತ್ರಿದಶೇಶ್ವರಾಣಾಂ

ತೀರ್ಥೋದಕೈಃ ಸ್ವಪಯಸೀವ ಪದಾರ್ಥಿನಸ್ತಾನ್ || 18.29 ||

ರಂಗೇಶಪಾದನಖಚಂದ್ರಸುಧಾನುಲೇಪಂ

ಸಂಪ್ರಾಪ್ಯ ಸಿದ್ಧಗುಳಿಕಾ ಇವ ತಾವಕೀನಾಃ |

ಸಂಸಾರಸಂಜ್ವರಜುಷಾಂ ಮಣಿಪಾದರಕ್ಷೇ !

ಸಂಜೀವನಾಯ ಜಗತಾಂ ಪ್ರಭವಂತಿ ಮುಕ್ತಾಃ || 18.30 ||

ಭಾವೋತ್ತರೈರಧಿಗತಾ ಭರತಪ್ರಧಾನೈಃ

ಪ್ರತ್ಯುಪ್ತಮೌಕ್ತಿಕಮಿಷೇಣ ವಿಕೀರ್ಣಪುಷ್ಪಾ |

ರಂಗೇಶ್ವರಸ್ಯ ನಿಯತಂ ತ್ವಯಿ ಲಾಸ್ಯಭಾಜೋ

ರಂಗಸ್ಥಲೀವ ಲಳಿತಾ ಮಣಿಪಾದುಕೇ ! ತ್ವಂ || 18.31 ||

ಮನ್ಯೇ ಮುಕುಂದಚರಣಾವನಿ ! ಮೌಳಿದೇಶೇ

ವಿನ್ಯಸ್ಯ ದೇವಿ ! ಭವತೀಂ ವಿನತಸ್ಯ ಶಂಭೋಃ |

ಆಪಾದಯಂತ್ಯಧಿಕೃತಾಃ ಪ್ರತಿಪನ್ನತಾರಂ

ಚೂಡಾತುಷಾರಕಿರಣಂ ತವ ಮೌಕ್ತಿಕೌಘೈಃ || 18.32 ||

ಪದ್ಮಾಪತೇರ್ವಿಹರತಃ ಪ್ರಿಯಮಾಚರಂತೀ

ಮುಕ್ತಾಮಯೂಖನಿವಹೈಃ ಪುರತೋ ವಿಕೀರ್ಣೈಃ |

ಕಂದಾನಿ ಕಾಂಚನಪದಾವನಿ ! ಪದ್ಮಿನೀನಾಂ

ಮನ್ಯೇ ವಿನಿಕ್ಷಿಪಸಿ ಮಂದಿರದೀರ್ಘಿಕಾಸು || 18.33 ||

ಆಶಾಸ್ಯ ನೂನಮನಘಾಂ ಮಣಿಪಾದರಕ್ಷೇ !

ಚಂದ್ರಸ್ಯ ವಾರಿಧಿಸುತಾಸಹಜಸ್ಯ ವೃದ್ಧಿಂ |

ಧಾತ್ರೀಂ ಮುಕುಂದಪದಯೋರನಪಾಯಿನೀಂ ತ್ವಾಂ

ಜ್ಯೋತ್ಸ್ನಾ ಸಮಾಶ್ರಯತಿ ಮೌಕ್ತಿಕಪಂಕ್ತಿಲಕ್ಷ್ಯಾತ್ || 18.34 ||

ಯೇ ನಾಮ ಕೇಽಪಿ ಭವತೀಂ ವಿನಯಾವನಮೈಃ

ಉತ್ತಂಸಯಂತಿ ಕೃತಿನಃ ಕ್ಷಣಮುತ್ತಮಾಂಗೈಃ |

ಇಚ್ಛಂತಿ ರಂಗನೃಪತೇರ್ಮಣಿಪಾದರಕ್ಷೇ !

ತ್ವನ್ಮೌಕ್ತಿಕೌಘನಿಯತಾಮಿಹ ತೇ ವಿಶುದ್ಧಿಂ || 18.35 ||

ಅನುದಿನಲಳಿತಾನಾಮಂಗುಲೀಪಲ್ಲವಾನಾಂ

ಜನಿತಮುಕುಳಶೋಭೈರ್ದೇವಿ ! ಮುಕ್ತಾಫಲೈಸ್ತ್ವಂ |  
ಪ್ರಕಟಯಸಿ ಜನಾನಾಂ ಪಾದುಕೇ ! ರಂಗಭರ್ತುಃ

ಪದಸರಸಿಜರೇಖಾ ಪಾಂಚಜನ್ಯಪ್ರಸೂತಿಂ || 18.36 ||

ಬಲಿವಿಮಥನವೇಲಾವ್ಯಾಪಿನಸ್ತಸ್ಯ ವಿಷ್ಣೋಃ

ಪದಸರಸಿಜಮಾಧ್ವೀ ಪಾವನೀ ದೇವಿ ! ನೂನಂ |

ಜನನಸಮಯಲಗ್ನಾಂ ಜಾಹ್ನವೀ ತಾವಕಾನಾಂ

ವಹತಿ ಚರಣರಕ್ಷೇ ! ವಾಸನಾಂ ಮೌಕ್ತಿಕಾನಾಂ || 18.37 ||

ಮಧುರಿಪುಪದಮಿತ್ರೈರ್ವೈರಮಿಂದೋಃ ಸರೋಜೈಃ

ಶಮಯಿತುಮಿವ ತಾರಾಃ ಸೇವಮಾನಾಶ್ಚಿರಂ ತ್ವಾಂ |

ಪ್ರಚುರಕಿರಣಪೂರಾಃ ಪಾದುಕೇ ! ಸಂಶ್ರಿತಾನಾಂ

ಕಲಿಕಲುಷಮಶೇಷಂ ಕ್ಷಾಳಯಂತೀವ ಮುಕ್ತಾಃ || 18.38 ||

ಮುಕುಳಿತಪರಿತಾಪಾಂ ಪ್ರಾಣಿನಾಂ ಮೌಕ್ತಿಕೈಃ ಸ್ವೈಃ

ಅಮೃತಮಿವ ದುಹಾನಾಮಾದ್ರಿಯೇ ಪಾದುಕೇ ! ತ್ವಾಂ |

ವಿಷಧರಫಣಪಂಕ್ತಿಯತ್ಪ್ರಭಾವೇನ ಮನ್ಯೇ

ಲಳಿತನಟನಯೋಗ್ಯಂ ರಂಗಮಾಸೀನ್ಮೂರಾರೇಃ || 18.39 ||

ಸಕೃದಪಿ ವಿನತಾನಾಂ ತ್ರಾಸಮುನ್ಮೂಲಯಂತೀಂ

ತ್ರಿಭುವನಮಹನೀಯಾಂ ತ್ವಾಮುಪಾಶ್ರಿತ್ಯ ನೂನಂ |

ನ ಜಹತಿ ನಿಜಕಾಂತಿಂ ಪಾದುಕೇ ! ರಂಗಭರ್ತುಃ

ಚರಣನಖಮಣೀನಾಂ ಸನ್ನಿಧೌ ಮೌಕ್ತಿಕಾನಿ || 18.40 ||

ಭುವನಮಿದಮಶೇಷಂ ಬಿಭೃತೋ ರಂಗಭರ್ತುಃ

ಪದಕಮಲಮಿದಂ ತೇ ಪಾದುಕೇ ! ಧಾರಯಂತ್ಯಾಃ |



ಚಿರವಿಹರಣಖೇದಾತ್ ಸಂಭೃತಾನಾಂ ಭಜಂತಿ  
ಶ್ರಮಜಲಕಣಿಕಾನಾಂ ಸಂಪದಂ ಮೌಕ್ತಿಕಾನಿ || 18.41 ||

ಪ್ರಕಟಿತಯಶಸಾಂ ತೇ ಪಾದುಕೇ ! ರಂಗಭರ್ತುಃ  
ದ್ವಿಗುಣಿತನಖಚಂದ್ರಜ್ಯೋತಿಷಾಂ ಮೌಕ್ತಿಕಾನಾಂ |  
ಕರಣವಿಲಯವೇಳಾಕಾತರಸ್ಯಾಸ್ಯ ಜಂತೋಃ  
ಶಮಯತಿ ಪರಿತಾಪಂ ಶಾಶ್ವತೀ ಚಂದ್ರಿಕೇಯಂ || 18.42 ||

ದಿವ್ಯಂ ಧಾಮ ಸ್ಥಿರಮಭಿಯತಾಂ ದೇವಿ ! ಮುಕ್ತಾಮಣೀನಾಂ  
ಮಧ್ಯೇ ಕಶ್ಚಿಧ್ಭವತಿ ಮಧುಜಿತ್ಪಾದುಕೇ ! ತಾವಕಾನಾಂ |  
ನೃಸೋ ನಿತ್ಯಂ ನಿಜಗುಣಗಣವ್ಯಕ್ತಿಹೇತೋರ್ಭವತ್ಯಾಂ  
ಆತ್ಮಜ್ಯೋತಿಶ್ಯಮಿತತಮಸಾಂ ಯೋಗಿನಾಮಂತರಾತ್ಮಾ || 18.43 ||

ಶುದ್ಧೇ ನಿತ್ಯಂ ಸ್ಥಿರಪರಿಣತಾಂ ದೇವಿ ! ವಿಷ್ಣೋಃ ಪದೇ ತ್ವಾಂ  
ಆಸ್ಥಾನೀಂ ತಾಮಮಿತವಿಭವಾಂ ಪಾದುಕೇ ! ತರ್ಕಯಾಮಿ |  
ಆಲೋಕೈಃ ಸ್ವೈರ್ಭುವನಮಖಿಲಂ ದೀಪವದ್ವ್ಯಾಪ್ಯ ಕಾಮಂ  
ಮುಕ್ತಾಃ ಶುದ್ಧಿಂ ಯದುಪಸದನಾದ್ ಬಿಭೃತಿ ತ್ರಾಸಹೀನಾಃ || 18.44 ||

ಪ್ರಾಪ್ತಾ ಶೌರೇಶ್ಚರಣಕಮಲಂ ಪಾದುಕೇ ! ಭಕ್ತಿಭಾಜಾಂ  
ಪ್ರತ್ಯಾದೇಷ್ಟುಂ ಕಿಮಪಿ ವೃಜಿನಂ ಪ್ರಾಪಿತಾ ಮೌಳಿಭಾಗಂ |  
ದೇವೇನ ತ್ವಂ ದಶಶತದೃಶಾ ದಂತಿರಾಜಸ್ಯ ಧತ್ಸೇ  
ಮೂರ್ಧ್ನಿ ನೃಸ್ತಾ ಮುಖಪಟರುಚಿಂ ಮೌಕ್ತಿಕಾನಾಂ ಪ್ರಭಾಭಿಃ || 18.45 ||

ತವ ಹರಿಪಾದುಕೇ ! ಪೃಥುಳಮೌಕ್ತಿಕರತ್ನಭುವಃ  
ಪ್ರಚಲದಮರ್ತ್ಯಸಿಂಧುಲಹರೀಸಹಧರ್ಮಚರಾಃ |  
ಪದಮಜರಾಮರಂ ವಿದಧತೇ ಕಥಮಂಬ ! ಸತಾಂ  
ಪ್ರಣತಸುರೇಂದ್ರಮೌಳಿಪಲಿತಂಕರಣಾಃ ಕಿರಣಾಃ || 18.46 ||

ಕಪರ್ದೇ ಕಸ್ಯಾಪಿ ಕ್ಷಿತಿಧರಪದತ್ರಾಯಿಣಿ ! ತಥಾ  
ಮುಹುರ್ಗಂಗಾಮನ್ಯಾಂ ಕ್ಷರತಿ ತವ ಮುಕ್ತಾಮಣಿಮಹಃ |

ಮುಧಾರಂಭಃ ಕುಂಭಸ್ಥಲಮನುಕಲಂ ಸಿಂಚತಿ ಯಥಾ  
ನಿರಾಲಂಬೋ ಲಂಬೋದರಕಳಭಶುಂಡಾಲಚುಳಕಃ || 18.47 ||

ಮುಕುಂದಪದರಕ್ಷಿಣಿ ! ಪ್ರಗುಣದೀಪ್ತಯಸ್ತಾವಕಾಃ  
ಕ್ಷರಂತ್ಯಮೃತನಿರ್ಝರಂ ಕಮಪಿ ಮೌಕ್ತಿಕಗ್ರಂಥಯಃ |  
ಮನಾಗಪಿ ಮನೀಷಿಣೋ ಯದನುಷಂಗಿಣಸ್ತತ್ಕ್ಷಣಾತ್  
ಜರಾಮರಣದಂತುರಂ ಜಹತಿ ಹಂತ ತಾಪತ್ರಯಂ || 18.48 ||

ದೇವಃ ಶ್ರೀಪದಲಾಕ್ಷಯಾ ತಿಲಕಿತಸ್ತಿಷ್ಯತ್ಯುಪಯೇವ ತೇ  
ಗೌರೀವಾದಸರೋಜಯಾವಕಧನೀ ಮೂಲೇ ಸಮಾಲಕ್ಷ್ಯತೇ |  
ಇತ್ಥಂ ಜಲ್ಪತಿ ದುರ್ಮದಾನ್ಮೂರಭಿದಃ ಶುದ್ಧಾಂತಚೇಟೀಜನೇ  
ಪ್ರಾಯಸ್ತ್ವಂ ಮಣಿಪಾದುಕೇ ! ಪ್ರಹಸಿತಾ ಮುಕ್ತಾಮಯೂಖ -  
ಚ್ಛಲಾತ್ || 18.49 ||

ರಂಗೇಶಚರಣರಕ್ಷಾ ಸಾ ಮೇ ವಿದಧಾತು ಶಾಶ್ವತೀಂ ಶುದ್ಧಿಂ |  
ಯನ್ಮೌಕ್ತಿಕಪ್ರಭಾಭಿಃ ಶ್ವೇತದ್ವೀಪಮಿವ ಸಹ್ಯಜಾದ್ವೀಪಂ || 18.50 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
ಶ್ರೀರಂಗನಾಥಪಾದುಕಾಸಹಸ್ರೇ ಮುಕ್ತಾಪದ್ಧತಿಃ ಅಷ್ಟಾದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||